



**நிதித் துறை**

**கொள்கை விளக்கக் குறிப்பு**

**மானியக் கோரிக்கை எண் 50**

**ஓய்வூதியங்களும் ஏனைய  
ஓய்வுக்கால நன்மைகளும்**

**2012–2013**

**ஓ. பன்னீர்செல்வம்  
நிதி அமைச்சர்**

©  
**தமிழ்நாடு அரசு  
2012**

## கோரிக்கை எண் 50

### ஓய்வூதியங்களும் ஏனைய ஓய்வுக்கால நன்மைகளும் குறித்த கொள்கை விளக்கக் குறிப்பு 2012-2013

இந்த மாநிலத்தில், 31.12.2011 ஆம் நாள் நிலவரப்படி, சுமார் 6,83,616 பேர் ஓய்வூதியம் மற்றும் குடும்ப ஓய்வூதியம் பெறுகின்றனர். இம்மாநிலத்தில் உள்ள ஓய்வூதியம் மற்றும் குடும்ப ஓய்வூதியம் பெறுபவர்கள் குறித்த விவரம் வருமாறு:

		கருவூலம் மூலம்	பொதுத்துறை வங்கிகள் மூலம்	மொத்தம்
1.	மாநில அரசு ஓய்வூதியதாரர்கள்	3,32,093	49,352	3,81,445
2.	ஓய்வூதியம் பெறும் ஆசிரியர்கள்	66,531	12,766	79,297
3.	மாநில அரசு குடும்ப ஓய்வூதியதாரர்கள்	1,53,686	9,371	1,63,057
4.	ஆசிரியர் குடும்ப ஓய்வூதியம் பெறுபவர்கள்	26,508	1,544	28,052
5.	ஓய்வூதியம் பெறும் ஏனைய வகையினர்	30,557	1208	31,765
	<b>மொத்தம்</b>	<b>6,09,375</b>	<b>74,241</b>	<b>6,83,616</b>

2. இந்த மானிய கோரிக்கையின் கீழ் அரசுப் பணியாளர்கள் மற்றும் அரசு மானிய உதவி பெறுகின்ற கல்வி நிறுவனங்களில் பணிபுரியும் ஆசிரியர்கள் மற்றும் பிற பணியாளர்களுக்கு ஓய்வூதியம் மற்றும் ஓய்வூதியப் பயன்கள் அளிப்பது தொடர்பான முக்கியமான செலவினங்கள் இடம்பெற்றுள்ளது. இந்த மானியக் கோரிக்கையில், ஓய்வூதிய இயக்குநரகத்தின் செயல்பாடுகள், விடுதலைப் போராட்ட வீரர்கள் மற்றும் முன்னாள் இந்திய தேசிய இராணுவப் படை பணியாளர்களுக்கு ஓய்வூதியம் மற்றும் பிற பயன்கள் அளிப்பதும் அடங்கும்.

3. இந்த மானியக் கோரிக்கையின் கீழ், 2012-2013 ஆம் ஆண்டிற்கான வரவு செலவுத் திட்டத்தில் ஓய்வூதியம் மற்றும் ஏனைய ஓய்வகாலப் பயன்களுக்கான செலவினத்தை மேற்கொள்ளும் பொருட்டு ₹ 13734.87 கோடியும், சமூக பாதுகாப்பு மற்றும் நலன்களுக்காக ₹ 23.31 கோடியும், ஆக மொத்தம் ₹ 13758.18 கோடி நிதி ஒதுக்கீடு செய்யப்பட்டுள்ளது.

#### 4. ஓய்வூதியம்

- i) ஓய்வூதியம் பெறத் தகுதி பெறுவதற்கு குறைந்தபட்ச தகுதி பணிக்காலம் 10 ஆண்டுகளாகும். முழு ஓய்வூதியம் பெற பணிக்காலம் 33 ஆண்டுகளாக இருந்ததை 30

ஆண்டுகளாக 1.4.2003 முதல் குறைத்து அரசு ஆணையிட்டுள்ளது. மேலும், அரசுப் பணியாளர்கள் 1.4.2003 முதல் கடைசியாகப் பெற்ற ஊதியத்தில் 50 சதவீதம் அல்லது கடைசி 10 மாத பணிக்கால அளவில் பெற்ற சராசரி ஊதியத்தில் 50 சதவீதம் இதில் எது அதிகமோ அதன் அடிப்படையில் ஓய்வூதியம் கணக்கிடப்படுகிறது.

- ii) 1.1.2006 முதல், ஒரு ஓய்வூதியதாரர் குறைந்தபட்ச ஓய்வூதியமாக மாதம் ₹3,050/- பெற தகுதியுடையவராவார்.

## 5. பணிக்கொடை

### (i) ஆற்றிய பணிக்கான பணிக்கொடை

பத்து ஆண்டுகளுக்குக் குறைவாக தகுதிப் பணி புரிந்தவர்களுக்கு, அவர்கள் ஆற்றிய பணிக்கான பணிக்கொடை அனுமதிக்கப்படுகிறது. முடிவுற்ற ஒவ்வொரு ஆறுமாத காலப்பணிக்கும் 1/2 மாத ஊதியம் என்ற ஒரே சீரான வீதத்தில் இப்பணிக்கொடை கணக்கிடப்படுகிறது. இது ஆற்றிய பணிக்காக அனுமதிக்கத்தக்க ஓய்வகாலப் பணிக்கொடையுடன் சேர்த்து ஒரே நேரத்தில் வழங்கப்படுகிற ஒட்டு மொத்தத் தொகையாகும்.

## (ii) இறப்புப் பணிக்கொடை

அரசுப் பணியாளர் ஒருவர் பணியில் இருக்கும்போதே மரணமடையும் நேர்வில், பின்வரும் வீதங்களில் இறப்பு பணிக்கொடை அனுமதிக்கப்படுகிறது:-

பணிக்காலம்	பணிக்கொடையின் வீதம்
1. ஓராண்டுக்குக் குறைவாக	மாத ஊதியத்தில் இரு மடங்கு
2. ஓராண்டு அல்லது அதற்கு அதிகமாக, ஆனால் ஐந்தாண்டுகளுக்குக் குறைவாக	மாத ஊதியத்தில் ஆறு மடங்கு
3. ஐந்தாண்டுகள் அல்லது அதற்கு அதிகமாக, ஆனால் இருபதாண்டுகளுக்குக் குறைவாக	மாத ஊதியத்தில் பன்னிரண்டு மடங்கு
4. இருபதாண்டுகள் அல்லது அதற்கு அதிகமாக	அதிகபட்சம் மாத ஊதியத்தில் 33 மடங்கு என்பதற்கு உட்பட்டு, முடிவுற்ற ஒவ்வொரு ஆறு மாதத் தகுதிப் பணிக்கும் அரைமாதச் சம்பளம். ஆனால், அவ்வாறு வழங்குகிற இறப்புப் பணிக் கொடை உயரளவு தொகையாக ₹ 10 இலட்சமாக 1.1.2006 முதல் உயர்த்தப்பட்டுள்ளது.

### (iii) ஓய்வகாலப் பணிக்கொடை

ஒருவர், ஐந்தாண்டும் அதற்கு மேலும் தகுதிப் பணியை முடித்திருந்தால், அவர் ஓய்வு பெறும்போது உயரளவாக மாத ஊதியத்தில்  $16\frac{1}{2}$  மடங்கு என்ற அளவிற்கு உட்பட்டு, அவர் பணியாற்றி முடித்துள்ள ஒவ்வொரு ஆறு மாத தகுதிப் பணிக்கும் மாத ஊதியத்தில் நான்கில் ஒரு பங்கு ஓய்வகாலப் பணிக்கொடையாக வழங்கப்படுகிறது. 1.1.2006 முதல் ஓய்வகாலப் பணிக்கொடையின் உயரளவு உச்சவரம்புத் தொகை ₹ 10 இலட்சம் ஆகும். 1.4.1998 அன்று அல்லது அதற்குப்பிறகு ஓய்வு பெறும் பணியாளர்களுக்கு அவர்கள் கடைசியாகப் பெற்ற அடிப்படைச் சம்பளம் மற்றும் அகவிலைப்படியின் அடிப்படையில் பணிக்கொடை கணக்கிடப்படுகிறது. 1.1.2006 முதல் அடிப்படைச் சம்பளம் என்பது தர ஊதியத்தையும் உள்ளடக்கியதாகும்.

### 6. குடும்ப ஓய்வூதியம்

அரசுப் பணியாளர் ஒருவர், பணியாற்றும்போது, அல்லது ஓய்வு பெற்ற பின்னர் இறந்து விட்டால், அவரது குடும்பம், குடும்ப ஓய்வூதியம் பெறத் தகுதியுடையதாகும். ஒருவர் பணியிலிருக்கும்போது இறந்து விட்டால்,

அவருடைய குடும்பம், குடும்ப ஓய்வூதியம் பெறுவதற்குத் தகுதி பெற, அவர் தம்முடைய பணிக்காலத்தில் ஓய்வூதியம் பெறத் தகுதியுடைய பதவியில் தொடர்ந்து ஓராண்டுகாலம் பணியாற்றியிருக்க வேண்டும். அரசுப் பணியாளர் பணியில் இருக்கும்போது இறக்கும் நேர்வுகளில், குடும்ப ஓய்வூதியம், அவர் கடைசியாகப் பெற்ற ஊதியத்தில் 50 விழுக்காடு, அவர் இறந்த பின்னர் 7 ஆண்டுகள் வரை வழங்கப்படுகிறது. அதன் பின்னர் குடும்ப ஓய்வூதியம் அவர் கடைசியாகப் பெற்ற ஊதியத்தில் 30 விழுக்காடாக அளிக்கப்படும். அரசுப் பணியாளர் ஒருவர் தொடர்ந்து ஓராண்டு காலம் பணியாற்றுவதற்கு முன்பே பணியிலிருக்கும் போது இறந்து விடுவாரேயானால், அவருடைய குடும்பத்திற்கும் குடும்ப ஓய்வூதியம் அனுமதிக்கப்படுகிறது. ஆனால், அந்தப் பணி அல்லது பதவியில் நியமனம் செய்யப்படுவதற்கு முன் அவரை மருத்துவ அதிகாரி மருத்துவப் பரிசோதனை செய்து அரசுப் பணிக்கு அவர் தகுதியானவர் என்று அறிவித்திருக்க வேண்டும். ஓய்வு பெற்ற பின்னர் இறந்துவிட்டால், அவருடைய குடும்பம், குடும்ப ஓய்வூதியம் பெறுவதற்குத் தகுதி பெற,

அவர் இறக்கும் போது ஓய்வூதியம் பெறுபவராக இருந்திருக்க வேண்டும்.

விதவைக்கு / மனைவியை இழந்த கணவனுக்கு, அவர் மறுமணம் செய்து கொள்ளும் வரையில் அல்லது இறக்கும் வரையில் இதில் எது முந்தியதோ அதுவரையில் அவருக்கு குடும்ப ஓய்வூதியம் வழங்கப்படுகிறது. அவருடைய இறப்பிற்குப் பிறகு, அவருடைய குழந்தைகளுக்கு 25 வயது ஆகும் வரையிலோ அல்லது அவர்கள் திருமணம் செய்துகொள்ளும் வரையிலோ இதில் எது முந்தையதோ அதுவரை குடும்ப ஓய்வூதியம் அளிக்கப்படுகிறது. எனினும் அத்தகைய மகன் அல்லது திருமணமாகாத மகள் 25 வயதை அடைந்த பிறகும் கூட, பொருள் ஈட்ட அல்லது வாழ்க்கை நடத்த இயலாத அளவுக்கு மனநலம் குன்றியவராக அல்லது மனநலமற்றவராக இருந்தாலோ, மாற்றுத்திறனாளியாக அல்லது ஏலாமையற்றவராக இருந்தாலோ அவருக்கு, வாழ்நாள் முழுவதும் குடும்ப ஓய்வூதியம் அளிக்கப்படும். 28.11.2011 முதல் இம்மாநில ஓய்வூதியதாரர்களின் மணமாகாத/விவாகரத்து பெற்ற/ விதவை மகன்களுக்கும்,

சில நிபந்தனைகளுக்குட்பட்டு வாழ்நாள் குடும்ப ஓய்வூதியம் வழங்க அரசு ஆணையிட்டுள்ளது.

1.1.2006 முதல் குறைந்தளவு குடும்ப ஓய்வூதியம் மாதம் ₹ 3,050/- ஆகும்.

## 7. கருணைத் தொகை

வருங்கால வைப்பு நிதிக்கு பங்குத் தொகை செலுத்தி, இறந்துவிட்ட பணியாளர் / மாநில அரசின் ஓய்வூதியமில்லாத பணியாளர் அமைப்பைச் சேர்ந்தவர்களின் குடும்பங்களுக்கும், 1.1.1986க்கு முன் பணியிலிருந்து ஓய்வுபெற்ற / பணியிலிருக்கும் போது இறந்துவிட்ட முன்னாள் மாவட்ட வாரியப் பணியாளர்களுக்கும், குடும்ப ஓய்வூதியம் பெற தகுதியில்லாத நபர்களுக்கும் 1.11.1997 முதல் ₹ 31/- அகவிலைப்படியுடன் சேர்த்து மாதமொன்றுக்கு வழங்கப்படும் கருணைத் தொகையை ₹ 150/-லிருந்து ₹ 605/- ஆக உயர்த்தி அரசு ஆணைகள் பிறப்பித்துள்ளது. இவர்கள், 1.1.1998 முதற்கொண்டு வழங்கப்படும் அகவிலைப்படி உயர்வையும் பெறத் தகுதியுடையவர்கள்.

## 8. ஓய்வூதியத் தொகையில் ஒரு பகுதியை மொத்தமாக அளித்தல்

ஓய்வூதியம் பெறுவோர், தமது ஓய்வூதியத் தொகையில் ஒரு பகுதியாக  $33\frac{1}{3}$  விழுக்காடு வரையிலான ஓய்வூதியத் தொகையினை ஒட்டு மொத்தமாகப் பெற்றுக்கொள்ளலாம். ஓய்வூதியம் வழங்குவதற்கான ஆணை பிறப்பிக்கப்பட்ட நாளிலிருந்து ஓராண்டுக்குள் அவர்கள் விண்ணப்பித்திருந்தால், மருத்துவ பரிசோதனை இல்லாமல், ஓய்வூதியத் தொகையில் ஒரு பகுதியை மொத்தமாகப் பெற மாநிலக் கணக்குத் துறைத் தலைவரால் அனுமதி வழங்கப்படுகிறது. இச்சலுகை, விருப்பத்தின்பேரில் பணியிலிருந்து ஓய்வு பெறுபவர்களுக்கும் நீட்டிக்கப்பட்டுள்ளது. ஓய்வு பெற்ற நாளும், ஓய்வூதியத்தின் ஒரு பகுதியை மொத்தமாக்கிப் பெற்றுக் கொண்ட நாளும் ஒரே நாளாக இருக்குமாயின் அவ்வாறு ஓய்வு பெற்றவர் அவர் ஓய்வு பெற்ற நாளிலிருந்து 15 ஆண்டுகளுக்குப் பிறகு அல்லது ஓய்வு பெற்ற பிறகு இரண்டாவது மாதத்திலோ அல்லது அதன் பின்னரோ ஓய்வூதியத்தில் ஒரு பகுதியை மொத்தமாக்கிப்

பெற்றிருந்தால் அவ்வாறு ஓய்வூதியத்தில் ஒரு பகுதியை மொத்தமாக்கிப் பெற்ற நாளிலிருந்து 15 ஆண்டுகளுக்குப் பிறகு ஓய்வூதியத்தில் குறைக்கப்பட்ட பகுதியை மீண்டும் சேர்த்தளித்து முழுமையாக ஓய்வூதியம் பெற்றிட அரசு அனுமதியளித்துள்ளது.

### 9. ஏனைய ஓய்வுக்காலப் பயன்கள்

- (i) ஓய்வு பெறும்போது கணக்கிலுள்ள ஈட்டிய விடுப்பில், உயரளவாக 240 நாட்களுக்கு ஈட்டிய விடுப்பை, ஒப்படைப்பு செய்து விடுப்புச் சம்பளம் பெற அனுமதிக்கப்படுகிறது.
- (ii) ஓய்வு பெறும் போது, பணியாளர் கணக்கில் உள்ள சொந்த அலுவலுக்கான ஈட்டா விடுப்பில், அதிகபட்சமாக 180 நாட்களை 90 நாட்களாக மாற்றி முழு சம்பளத்திற்கு ஒப்படைப்பு செய்து ரொக்கம் பெற அனுமதிக்கப்படுகிறது.
- (iii) ஈட்டிய விடுப்பின் முழு அளவினையும் சொந்த அலுவல்கள் குறித்த அரை சம்பள விடுப்பினையும் காசாகப் பெற அடிப்படைச் சம்பளத்துடன் தர ஊதியமும், அகவிலைப்படியும், வீட்டு

வாடகைப்படியும் நகர ஈட்டுப்படியும் சேர்த்துக் கணக்கிட்டு வழங்கப்படுகிறது.

- (iv) ஓய்வு பெறும் பணியாளர் ஓய்வு பெற்ற பின்னர் தன்னுடைய சொந்த ஊருக்கு அல்லது தான் சென்று வசிக்க விரும்பும் ஊருக்குச் செல்வதற்கான பயணப்படி வழங்கப்படுகிறது.

## 10. ஓய்வூதியம் பெறுவோருக்கான ஏனைய பயன்கள்

### (அ) அகவிலைப்படி

- (i) ஓய்வூதியம் / குடும்ப ஓய்வூதியம் பெறுபவர்களுக்கு, அரசு அலுவலர்களுக்கு வழங்கப்படுவது போலவே அகவிலைப்படி வழங்கப்படுகிறது.
- (ii) இராணுவ ஓய்வூதியம் பெறும் மாநில அரசின் ஓய்வூதியதாரர்கள், மைய அரசின் ஓய்வூதியத் தொகைக்கான அகவிலைப்படியுடன், மாநில அரசின் ஓய்வூதியத்திற்கான அகவிலைப் படியையும் சேர்த்துப் பெற அனுமதிக்கப்படுகின்றனர்.

**(ஆ) மருத்துவப்படி**

1.6.2009 முதல் ஓய்வூதியம் / குடும்ப ஓய்வூதியம் பெறுவோருக்கு திங்களொன்றுக்கு ₹ 100/- மருத்துவப் படி வழங்கப்படுகிறது.

தற்காலிக ஓய்வூதியம் / குடும்ப ஓய்வூதியம் பெறுபவர்களும் அகவிலைப்படி மற்றும் மருத்துவப்படி பெற அனுமதிக்கப்படுகின்றனர்.

**(இ) பொங்கல் பரிசு**

அனைத்திந்திய பணி உட்பட, மானியம் பெறும் கல்வி நிறுவனங்கள் மற்றும் உள்ளாட்சி மன்றங்களின் அனைத்துவகை தனி ஓய்வூதியதாரர்கள் உட்பட ஓய்வூதியதாரர்கள் மற்றும் குடும்ப ஓய்வூதியதாரர்கள் அனைவருக்கும் ஒட்டுமொத்த பொங்கல் பரிசுத் தொகையாக ₹ 500/- அரசு வழங்குகிறது.

**11. ஓய்வூதியம் பெறுவோர் மருத்துவ நல நிதித் திட்டம்**

தமிழ்நாடு அரசு ஓய்வூதியம் பெறுவோர் மருத்துவ நல நிதி என்ற ஒரு நிதியை ஏற்படுத்தி, ஓய்வூதியம் பெறுவோருக்கு சிறப்பு மருத்துவச் சிகிச்சை / அறுவைச் சிகிச்சை மேற்கொள்வதற்காக அந்நிதியிலிருந்து நிதியுதவி அளிக்கும்பொருட்டு, 1.7.1995 முதல் தமிழ்நாடு அரசு ஓய்வூதியம் பெறுவோர் மருத்துவ நல நிதித் திட்டம்

செயற்படுத்தப்பட்டு வருகிறது. இத்திட்டத்தில் ஓய்வூதியதாரர்களிடமிருந்து மாதமொன்றுக்கு ₹ 150/- பிடித்தம் செய்யப்படுகிறது. ஓய்வூதியதாரர் மேற்கொள்ளும் மொத்த மருத்துவச் செலவினத்தில் 75 விழுக்காடோ அல்லது ₹ 1,00,000/- இவற்றில் எது குறைவோ அத்தொகை இத்திட்டத்தின் கீழ் வழங்கப்படுகிறது. ஓய்வூதியதாரர்களின் வாழ்க்கைத் துணைக்கும் இத்திட்டம் 17.2.2009 முதல் விரிவுபடுத்தப்பட்டு, இருவருடைய ஒட்டுமொத்த மருத்துவ செலவினத்தின் உயரளவாக ₹ 1,00,000/-மாக அனுமதித்து ஆணையிடப்பட்டுள்ளது. செப்டம்பர் 2009 முதல் இத்திட்டம், திட்டத்தில் சேர விருப்பம் தெரிவிக்கும் குடும்பஓய்வூதியதாரருக்கும் விரிவுப்படுத்தப்பட்டுள்ளது. குடும்ப ஓய்வூதியதாரரின் விருப்பத்தின் பேரில் இத்திட்டத்தின் கீழ் குடும்ப ஓய்வூதியதாரர்களிடமிருந்து மாதம் ₹ 100/- பிடித்தம் செய்யப்படுகிறது. அரசு வெளியிட்ட பட்டியலில் உள்ள சிறப்பு சிகிச்சை / அறுவை சிகிச்சையை பட்டியலில் இல்லாத தமிழ்நாட்டில் உள்ள மருத்துவமனையில் மேற்கொண்டாலும் அச்செலவினத்தை மாவட்ட மருத்துவ அலுவலர் / ஊரக

மருத்துவ நல இயக்குநர் / மருத்துவக் கல்வி இயக்குநர் ஆகியவர்களின் உரிய சான்றுடன் திரும்ப அளிக்க ஆணையிடப்பட்டுள்ளது. மேலும் இதர மாநிலங்களில் உள்ள மருத்துவமனைகளில் மேற்கொள்ளப்படும் சிகிச்சை மற்றும் அங்கீகரிக்கப்பட்ட பட்டியலில் இல்லாத சிகிச்சை மேற்கொள்ளப்படும் நேர்வுகளிலும், மாவட்ட மருத்துவ அலுவலர் / மருத்துவக் கல்வி இயக்குநர் ஆகியோரின் சான்றினை வலியுறுத்தாமல், மருத்துவ செலவினத்தை திரும்ப அளிக்க ஆணையிடப்பட்டுள்ளன. இதனால் அதிக அளவில் ஓய்வூதியதாரர்கள் இத்திட்டத்தின் கீழ் பயனடைந்து வருகின்றனர். 31.01.2012 வரை ஓய்வூதியதாரர்/ குடும்ப ஓய்வூதியதாரர்களிடமிருந்து பெறப்பட்ட 1,25,546 விண்ணப்பங்களுக்கு ₹ 240.04 கோடி நிதி உதவி வழங்கப்பட்டுள்ளது. ஒவ்வொரு வருடமும் இந்நிதிக்கு ₹ 8 இலட்சம் அரசு உதவித் தொகை வழங்குகிறது. 2011-2012 நிதியாண்டில் ₹ 42 கோடி கூடுதல் மானியமாக இத்திட்டத்திற்கென அரசால் ஒப்பளிக்கப்பட்டுள்ளது. இதுவரை கூடுதல் மானியமாக இத்திட்டம்

துவங்கியதிலிருந்து 31.12.2011 வரை ₹ 111.50 கோடி இத்திட்டத்திற்கு அரசால் வழங்கப்பட்டுள்ளது.

## 12. ஓய்வூதியம் பெறுவோர் குடும்பப் பாதுகாப்பு நிதித் திட்டம்

1.1.1997 முதல் ஓய்வூதியம் பெறுவோர் குடும்பப் பாதுகாப்பு நிதித் திட்டம் என்றதொரு திட்டத்தை அரசு செயல்படுத்தி வருகிறது. இத்திட்டத்தின்படி, ஓய்வூதியம் பெறுவோர் இறக்கும் காலம் வரை அவர்தம் ஓய்வூதியத்திலிருந்து மாதந்தோறும் ஓய்வூதியம் பெறுவோர் குடும்பப் பாதுகாப்பு நிதிக்கு ₹ 70/- பிடித்தம் செய்யப்படுகிறது. இந்த நிதி 1.1.1998 லிருந்து செயல்படுத்தப்படுகிறது. இந்த நிதிக்கு ஒரு மாதத்திற்கான சந்தாத்தொகை செலுத்திய பிறகு, இறக்க நேரிடும் ஓய்வூதியதாரரின் குடும்பத்திற்கு ₹ 25,000/- வழங்கப்படும். இத்திட்டத்தில் 31.01.2012 வரை 1,10,281 குடும்பங்கள் பயனடைந்துள்ளன. இறந்துபோன ஓய்வூதியதாரரின் குடும்பங்களுக்கு ₹ 275.70 கோடி நிதி வழங்கப்பட்டுள்ளது. இத்திட்டத்தின் கீழ் வழங்கப்படும் நிதியுதவியை ₹ 25000/-லிருந்து ₹ 35,000/- ஆக உயர்த்த தற்போது இந்த அரசு முடிவு செய்துள்ளது.

**13. தமிழ்நாடு அரசு பணியாளர்கள் சிறப்பு  
சேமநலநிதி மற்றும் பணிக்கொடை திட்டம், 1984**

இத்திட்டம் 01.04.1984 முதல் செயல்படுத்தப்பட்டு வருகிறது. மாதம் ₹ 20/- வீதம் 148 மாதங்கள் வரை அரசு பணியாளரிடம் பிடித்தம் செய்யப்பட்டு, அத்தொகை பணியிலிருந்து ஓய்வுபெறும் போது, அவர் செலுத்திய சந்தாத் தொகை, வட்டி மற்றும் அரசின் பங்குத் தொகையாக ₹ 10,000/-மும் சேர்த்து கொடுக்கப்படுகிறது.

**14. தமிழ்நாடு அரசு பணியாளர்கள் சிறப்பு  
சேமநலநிதி மற்றும் பணிக்கொடை திட்டம், 2000**

இத்திட்டம் 01.10.2000 முதல் துவக்கப்பட்டது.

அ. 30.09.2000 வரை அரசுப் பணியில் உள்ள அனைத்து நிரந்தரப் பணி அரசு அலுவலர்களும் விருப்பத்தின்பேரில் இத்திட்டத்தில் சேரலாம். இத்திட்டத்தில் ₹ 50/- வீதம் மாதந்தோறும் செலுத்தி, ஓய்வு பெறும் மாதத்திற்கு முன்மாதம் வரை செலுத்தலாம். அத்தொகை ஓய்வு பெறும்போது வட்டியுடன் திரும்ப வழங்கப்படுகிறது.

ஆ. இத்திட்டம் 01.10.2000 அன்றும், அதற்குப் பின்னும் பணியில் சேருபவர்களுக்கு

கட்டாயமாக்கப்பட்டுள்ளது. இவர்களுக்கு மாதச் சந்தா தொகை ₹ 70/- ஆகும். இத்தொகையுடன் வட்டியும், அரசின் பங்குத் தொகை ₹ 10,000/-மும் பணியில் இருந்து ஓய்வுபெறும்போது வழங்கப்படுகிறது.

ஓய்வூதிய இயக்ககம், மேற்கண்ட திட்டங்களின் வரவு செலவு மதிப்பீடு செய்து கண்காணித்து வருகிறது. வரவு-செலவுத் திட்டத்தில் அரசால் அனுமதிக்கும் தொகையை, ஓய்வு பெறும் பணியாளர்கள் மற்றும் ஆசிரியர்களுக்கு, (அரசு உதவி பெறும் பள்ளிகள் / கல்லூரிகள் / தொழில்நுட்பக் கூடங்கள் தவிர) அந்தந்தத் துறைகள் மூலம் இறுதி முடிப்புத் தொகை வழங்கப்படுகிறது.

### **15. உள்ளாட்சி மன்றப் பணியாளர்கள் உட்பட அரசு மானியம் பெறும் கல்வி நிறுவனங்களின் பணியாளர்களுக்கு ஓய்வூதியம்**

அரசு மானியம் பெறும் கல்வி நிறுவனங்களின் பணியாளர்களுக்கும், உள்ளாட்சி மன்றப் பணியாளர்களுக்கும் மாநில அரசுப் பணியாளர்களுக்கு

அளிக்கப்படுவது போன்றே ஓய்வுக் காலப் பயன்கள் அனுமதிக்கப்படுகின்றன.

### 16. கூடுதல் ஓய்வூதியம் / கூடுதல் குடும்ப ஓய்வூதியம்

மாநில அரசின் 80 வயது மற்றும் அதற்கு மேற்பட்ட வயதுடைய ஓய்வூதியதாரர்கள் மற்றும் குடும்ப ஓய்வூதியதாரர்களுக்கு, அவர்களின் வயதிற்கு ஏற்ப அடிப்படை ஓய்வூதியம் / அடிப்படை குடும்ப ஓய்வூதியத்தில் 20 சதவீதம் முதல் 100 சதவீதம் கூடுதல் ஓய்வூதியமாக / கூடுதல் குடும்ப ஓய்வூதியமாக 01.01.2011 முதல் வழங்கப்பட்டு வருகின்றது.

### 17. கடந்த ஆண்டுகளில் ஓய்வூதியம் மற்றும் ஓய்வுக்காலப் பயன்கள் குறித்து ஏற்பட்டுள்ள செலவு வருமாறு:-

ஆண்டு	ஓய்வூதியம் மற்றும் ஓய்வுக் காலப் பயன்கள் குறித்த மொத்தச் செலவு (₹ கோடியில்)	மொத்த வருவாய் கணக்கு வரவுகளில் சதவீதம்.
2001-2002	3,050.48	16.07
2002-2003	3,488.20	16.86
2003-2004	3,279.96	13.84

ஆண்டு	ஓய்வூதியம் மற்றும் ஓய்வுக் காலப் பயன்கள் குறித்த மொத்தச் செலவு (₹ கோடியில்)	மொத்த வருவாய் கணக்கு வரவுகளில் சதவீதம்.
2004-2005	3,921.05	13.78
2005-2006	4,488.83	13.22
2006-2007	5,461.68	13.35
2007-2008	6,038.96	12.71
2008-2009	7,776.21	14.13
2009-2010	8,439.24	15.11
2010-2011	11,855.27	16.89
2011-2012 திருத்த மதிப்பீடு	12,494.72	14.60
2012-2013 வரவு, செலவுத் திட்ட மதிப்பீடு	13,758.18	13.68

## 18. பங்களிப்புத் தொகையுடன் கூடிய ஓய்வூதியத் திட்டம்

1.4.2003 ஆம் நாளுக்குப் பின்னர் பணியில் சேர்ந்துள்ள புதிய பணியாளர்கள் பங்களிப்புத் தொகையுடன் கூடிய ஓய்வூதியத் திட்டத்தின் கீழ் சேர்த்துக் கொள்ளப்படுகின்றனர். 1.4.2003 க்குப் பின்னர் பணியில் புதியதாக பணியமர்த்தப்பட்ட அரசு

பணியாளர்களிடமிருந்து புதிய ஓய்வூதியத் திட்டத்திற்கு சந்தாவாக அடிப்படை ஊதியம் மற்றும் அகவிலைப் படியில் 10 சதவீதம் பிடித்தம் செய்யப்படுகிறது (திருத்திய ஊதிய விகிதங்கள், 2009ன்படி, ஊதியம் திருத்தி அமைக்கப்பட்ட பின்னர் அடிப்படை ஊதியம் என்பது தர ஊதியத்தையும் உள்ளடக்கியதாகும்). இந்த திட்டத்தின் கீழ் அதற்கு சமமான அளவு அரசு பங்குத் தொகை செலுத்துகின்றது. மாநில கணக்காயர் பங்களிப்பு ஓய்வூதியத் திட்டத்தின் கணக்குகளை தற்போது நிர்வகித்து வருகிறார்.

## ஓய்வூதிய இயக்ககம்

19. தமிழ்நாடு அரசு ஓய்வூதிய விதிகள் 1978ன் படி ஓய்வூதியம் பெறுவதற்குரிய பணி புரிந்து, ஓய்வூதியம் பெற தகுதியுள்ள மாநில அரசு அலுவலர்கள் மற்றும் ஆசிரியர்கள், ஓய்வுபெற்றபின், ஓய்வுபெற்ற காலம் வரை நிர்ணயிக்கும் மற்றும் அவ்வப்போது அரசு அனுமதிக்கும் ஓய்வூதியப் பலன்களில் மறு நிர்ணயம் செய்யும் ஓய்வூதியம், ஒப்பளிப்பு வழங்கும் அலுவலரால் மாநில தலைமைக் கணக்காயர் மூலம் அனுமதிக்கப்பட்டு விதித் தொகுப்பின்படி கருவூலம் / சார் கருவூலம் / ஓய்வூதியம் வழங்கும் அலுவலகம் மற்றும் பொதுத் துறை வங்கிகள்

மூலம் பெற்று வருகின்றனர். மேலும் பணி முடிந்த ஓய்வூதியதாரர்களைத் தவிர, பணியில் இருக்கும்போது இறக்கும் அரசுப் பணியாளர்கள் மற்றும் மறைந்த ஓய்வூதியதாரர்களின் மனைவி / கணவர் அல்லது தகுதியுள்ள மகள் / மகன் ஆகியவர்களுக்கும் குடும்ப ஓய்வூதியம் வழங்கப்படுகிறது. ஓய்வூதியதாரர் மற்றும் குடும்ப ஓய்வூதியதாரர்கள் குறைகளைத் தீர்ப்பதற்கும், அவர்களுடைய ஓய்வூதியப் பலன்களை விரைவாகப் பெறுவதற்கும், அவர்களின் நலன்களை கவனிப்பதற்கும், ஒரு தனித் துறை தேவை என அரசு கருதியது.

அதன்படி, அரசு 01.09.1994 முதல் ஓய்வூதிய இயக்ககத் துறையை உருவாக்கியது. இவ்வியக்ககம் தற்போது நிதித் துறை இணைச் செயலாளர் நிலையில் உள்ள அலுவலரை இயக்குநராகக் கொண்டுள்ளது. இயக்குநரைத் தவிர ஒரு இணை இயக்குநர், ஒரு துணை இயக்குநர், ஒரு கணக்கு அலுவலர், ஒரு உதவிக் கணக்கு அலுவலர், பிற அமைச்சுப் பணியாளர்கள் மற்றும் அடிப்படைப் பணியாளர்களின் துணையுடன் இவ்வியக்ககம் இயங்குகிறது. இந்த இயக்ககம், கீழ்க்கண்ட பணிகளை மேற்கொண்டு வருகிறது.

1. மாநில அரசு ஊழியர்கள் மற்றும் ஆசிரியர்களின் ஓய்வூதிய குறைகளைத் தீர்த்தல்.
2. ஓய்வூதியதாரர்களின் குறைகளை, ஓய்வூதிய அதாலத் அமைப்பு மூலம் தீர்த்தல்
3. ஓய்வூதியதாரர்கள் கோரும் தெளிவுரைகளை வழங்கிடல்.
4. அரசுத் துறைகளின் தொழிற்சாலை பணியாளர்களின் சேமநல நிதித் திட்டம் தொடர்பான பணிகளை நிர்வகித்தல் மற்றும் நிறைவேற்றுதல்
5. தமிழ்நாடு அரசு ஓய்வூதியதாரர்களின் மருத்துவ நலநிதித் திட்டம் 1995 நிர்வகித்தல் மற்றும் நிறைவேற்றுதல்.
6. குடும்ப ஓய்வூதியதாரர்களுக்கு தமிழ்நாடு அரசு ஓய்வூதியதாரர்களின் குடும்ப பாதுகாப்பு நிதித் திட்டம், 1997-ஐ நிர்வகித்தல் மற்றும் நிறைவேற்றுதல்.
7. தமிழ்நாடு அரசு பணியாளர்களின் சிறப்பு சேமநலநிதி மற்றும் பணிக்கொடைத் திட்டம், 1984ன் வரவு செலவுத் திட்ட மதிப்பீடு செய்தல் மற்றும் இத்திட்டத்தை கண்காணிக்கும் பணி.
8. தமிழ்நாடு அரசு பணியாளர்களின் சிறப்பு சேமநலநிதி மற்றும் பணிக்கொடைத் திட்டம், 2000-த்தின் வரவு செலவுத் திட்ட மதிப்பீடு செய்தல் மற்றும் இத் திட்டத்தைக் கண்காணிக்கும் பணி.
9. ஓய்வூதிய இயக்ககத்தில் பணிபுரிவோரின் ஊதியம் மற்றும் இதர பயன்களின் வரவு செலவுத் திட்டம் மதிப்பீடு செய்தல் மற்றும் துறைக் கணக்குகளை

சம்பள கணக்கு அலுவலகம் மற்றும் மாநில கணக்காயர் கணக்குகளுடன் ஒத்திசைவு பணி செய்தல்.

10. அமைப்புச் சாரா தினக்கூலியாளர்கள், தொழிலாளர்கள் மற்றும் பொது மக்களுக்கான தமிழ்நாடு அரசு சமூக பாதுகாப்புத் திட்டம், 1974-ஐ நிர்வகித்து நிறைவேற்றுவதல்.

### **ஓய்வூதியதாரர்கள் குறை தீர்வு**

#### **ஓய்வூதிய இயக்ககத்தின் மூலம் ஓய்வூதியதாரர்களின் குறை தீர்த்தல்**

20. பல்வேறு மாவட்டங்களிலுள்ள ஓய்வூதியதாரர்களிடமிருந்து பெறப்படும் மனுக்கள், முதலமைச்சரின் தனிப்பிரிவு மூலமாகவும், தகவல் அறியும் உரிமைச் சட்டத்தின் மூலமாகவும் பெறப்படும் மனுக்கள் மீது உரிய கவனம் செலுத்தப்பட்டு, ஓய்வூதியதாரர்களின் குறைகள் உடனடியாக தீர்வு காண நடவடிக்கை மேற்கொள்ளப்படுகின்றன. 2011ஆம் ஆண்டில் முதலமைச்சரின் தனிப்பிரிவு மூலம் பெறப்பட்ட 650 மனுக்கள் தீர்வு செய்யப்பட்டுள்ளன. நடப்பாண்டில் 31.01.2012 வரை பெறப்பட்ட மொத்தம் 41 மனுக்களில் 39 மனுக்கள் தீர்வு செய்யப்பட்டுள்ளன. 01.01.2011 முதல் 31.01.2012 வரை தகவல் அறியும் உரிமைச் சட்டத்தின் கீழ்

பெறப்பட்ட 643 மனுக்களில், 624 மனுக்கள் தீர்வு செய்யப்பட்டுள்ளன. 2011 ஆம் ஆண்டில் பல்வேறு மாவட்டங்களிலிருந்து பெறப்பட்ட 1,887 மனுக்கள் மற்றும் நடப்பாண்டில் 31.01.2012 முடிய பெறப்பட்ட 164 மனுக்கள் ஆக மொத்தம் 2,051 மனுக்களில் 2,047 மனுக்கள் தீர்வு செய்யப்பட்டுள்ளன.

### **மாவட்ட ஆட்சித் தலைவர்களின் ஓய்வூதியதாரர் குறை தீர்க்கும் நாள்கூட்டம்**

21. மாவட்ட ஆட்சித் தலைவர்கள் ஓய்வூதியதாரர்களின் குறை தீர்க்கும் நாள்கூட்டம் மூன்று மாதங்களுக்கு ஒரு முறை தங்களது மாவட்டங்களில் நடத்துகின்றனர். இக்கூட்டத்தில், இயக்குநர் அல்லது இணை இயக்குநர் பங்கேற்று, அம்மாவட்டத்திலுள்ள ஓய்வூதியதாரர்களின் குறைகள் கேட்டறியப்பட்டு, அவற்றை விரைந்து களைந்திட மாவட்ட ஆட்சியருக்கு உதவி புரிகின்றனர். ஓய்வூதிய பலன்கள் தொடர்பான கோப்புகள் மாநில கணக்காயர் அலுவலகத்தில் நிலுவையிலிருந்தால் அவற்றை விரைந்து முடித்திட, இவ்வியக்ககத்தால் தொடர் நடவடிக்கை மேற்கொள்ளப்பட்டு வருகின்றன. மாவட்ட வாரியான குறை தீர்க்கும் மனுக்கள் மீது உரிய நடவடிக்கைகள்

மேற்கொள்ளப்பட்டு, மாவட்டங்களில் ஓய்வூதியதாரர் குறை தீர்க்கும் கூட்டங்கள் முறையாக நடத்தப்பட்டு, துறைவாரியாக ஓய்வூதியதாரர்களின் குறைகள் தீர்க்க முயற்சிகள் மேற்கொள்ளப்படுகின்றன.

### **ஓய்வூதிய அதாலத்**

22. ஓய்வூதியதாரர்களின் குறை தீர்ப்பதற்கென்று லோக் அதாலத் உயர்நீதிமன்ற வளாகத்திலுள்ள தமிழ்நாடு சட்டப் பணிகள் ஆணையத்தால் அமைக்கப்பட்டு 22.02.2002 முதல் செயல்படுகிறது. ஓய்வூதிய அதாலத் முன்பு வைக்கப்படும் ஓய்வூதியதாரர் குறைகள் மீது வழங்கப்படும் உத்தரவினை செயல்படுத்த, தொடர் நடவடிக்கை எடுத்திட, ஓய்வூதிய இயக்குநர், சம்பந்தப்பட்ட தலைமைச் செயலகத் துறைகளைச் சார்ந்த அலுவலர்கள், துறைத் தலைவர்கள் மற்றும் மாநிலக் கணக்காயர் பிரதிநிதி ஆகியோரை உள்ளடக்கிய ஒரு குழுவினை அரசு அமைத்துள்ளது. ஓய்வூதிய இயக்குநர் ஓய்வூதிய அதாலத் ஒருங்கிணைப்பு அலுவலராவார் (Nodal Officer). மாதம் இரு முறை இந்த அதாலத் நடைபெறுகிறது. 01.01.2011 முதல் 31.01.2012 வரை 47 ஓய்வூதியதாரர் மனுக்கள் விசாரிக்கப்பட்டு 21 மனுக்கள் மீது தீர்வு காணப்பட்டுள்ளன.

**ஓய்வூதியம் வழங்கும் அலுவலர், தொடர்பு வங்கி அலுவலர்கள் மற்றும் ஓய்வூதிய சங்கங்கள் தொடர்பான கூட்டம்**

23. ஓய்வூதிய இயக்குநர், ஓய்வூதியதாரர் சங்கப் பிரதிநிதிகளின் முன்னிலையில் ஓய்வூதியம் வழங்கும் அலுவலர் மற்றும் தொடர்பு வங்கி அலுவலர்களுடன் மாதாந்திர கூட்டங்கள் நடத்தி, ஓய்வூதியதாரர்களுக்கு வங்கிகள் மூலம் செயல்படுத்தப்படும் பொதுத் துறை வங்கித் திட்டம் மூலமும், ஓய்வூதியம் வழங்கும் அலுவலகம், சென்னை மூலம் செயல்படுத்தப்படும் முன்னோடித்திட்டம் மூலமும், ஓய்வூதியம் பெறுவதில் ஏற்படும் பிரச்சினைகள் தீர்க்கப்படுகின்றன.

**ஓய்வூதியர்களின் வழிகாட்டி**

24. ஓய்வூதியப் பயன்கள், ஓய்வூதியப் பலன்கள் தொடர்பாக அவ்வப்பொழுது அரசால் வெளியிடப்படும் முக்கியமான ஆணைகள், ஓய்வூதியம் மற்றும் குடும்ப ஓய்வூதியம் கருத்துரு அனுப்ப வழிகாட்டுதல் ஆகியவற்றை ஓய்வூதியதாரர்கள் தெரிந்து கொள்ளும் பொருட்டு வழிகாட்டி ஏடு ஒன்று தயார் செய்யப்பட்டு இணைய தளத்தில் ([www.tn.gov.in/dop](http://www.tn.gov.in/dop)) வெளியிடப்பட்டுள்ளது. ஓய்வூதியப் படிவங்கள் இணைய

தளத்தில் இருந்து உடனடி உபயோகத்திற்காக பதிவிறக்கம் செய்து கொள்ளலாம். மின் அஞ்சல் மூலமாகவும் இத்துறையினை தொடர்பு கொள்ளலாம். இத்துறைக்கான மின் அஞ்சல் குறியீடு [dop@tn.nic.in](mailto:dop@tn.nic.in)

### **ஓய்வூதிய இயக்குநரக கணினிமயமாக்கம் – கணினி நிர்வாகம்**

25. தேசிய தகவல் மையம் உருவாக்கிய மென்பொருளைக் கொண்டு, மருத்துவ நல நிதித் திட்டம் மற்றும் குடும்ப பாதுகாப்பு நிதித் திட்டம் முழுமையாக கணினிமயமாக்கப்பட்டுள்ளது. அதன்மூலம் தேவையான அடிப்படை விபரங்கள் அளிக்கப்பட்டு, ஒப்பளிப்பு ஆணைகள் வெளியிடப்படுகின்றன. அதைப்போன்று, ஏற்கெனவே கணினிமயமாக்கப்பட்டுள்ள தொழிலாளர் சேம நல நிதித் திட்டமும் தேசிய தகவல் மையத்தால் சிறு மாற்றங்களுடன் முழுமைப்படுத்தி, கணினி மயமாக்கப்பட்டு விரைவில் பயன்பாட்டுக்கு வரும் வகையில் நடவடிக்கை மேற்கொள்ளப்பட்டுள்ளது. இத்தகைய ஓய்வூதியதாரர்களின் நலத் திட்டங்களில் பெறும் உதவிப் பணத்தை மின்னணு பணப்பட்டுவாடா முறையில் (ECS) இந்திய ரிசர்வ் வங்கி மூலமாக அவரவர் வங்கிக் கணக்குகளில், கணினி மூலம் நேரடியாக பணம்

பட்டுவாடா செய்யும் ஏற்பாட்டை நடைமுறைப்படுத்த தேசிய தகவல் மையம், ஓய்வூதியம் வழங்கும் அலுவலகம், கருவூலங்கள் மற்றும் வங்கி அலுவலர்களோடு நடவடிக்கை மேற்கொள்ளப்பட்டுள்ளது. கணினி மூலம் பணம் பட்டுவாடா செய்வதன் மூலம், காசோலை மூலம் பணம் அனுப்புவது நிறுத்தப்பட்டு, உடனடியாக வங்கிகள் மூலம் அவரவர் வங்கிக் கணக்குகளில் பணம் வரவு செய்யும் ஏற்பாடு செய்யப்படும்.

### **விடுதலைப் போராட்ட வீரர்களுக்கும் முன்னாள் இந்திய தேசிய ராணுவத்தினருக்கும் ஓய்வூதியம் மற்றும் ஏனைய பயன்கள்**

26. விடுதலைப் போராட்டத்தில் கலந்து கொண்டு நமது நாட்டின் விடுதலைக்காக பாடுபட்ட தியாகிகளுக்கும் அவர்தம் குடும்பத்தினருக்கும் உதவிகள் வழங்குவதில் தமிழ்நாடு அரசு எப்பொழுதும் முன்னுரிமை அளித்து வருகிறது. அவர்களின் நலனுக்காக விடுதலைப் போராட்ட வீரர் ஓய்வூதியம் மற்றும் குடும்ப ஓய்வூதியம் வழங்குதல், மருத்துவ வசதி, இலவசப் பேருந்து வசதி அளித்தல், வீடுகள் ஒதுக்கீடு மற்றும் அரசு வேலைவாய்ப்புகளில் முன்னுரிமை அளித்தல்

போன்ற பல திட்டங்களை அரசு முனைப்புடன் செயல்படுத்தி வருகின்றது.

27. விடுதலைப் போராட்ட வீரர் ஓய்வூதியத் திட்டம் 01.10.1966 முதல் தமிழக அரசால் செயல்படுத்தப்பட்டு வருகிறது. இதன்படி சுதந்திரப் போராட்டத்தில் பங்கு கொண்டு மூன்று மாத காலத்திற்குக் குறையாமல் சிறையில் அடைக்கப்பட்டவர்களும், துப்பாக்கி சூடு அல்லது சுதந்திரப் போராட்டத்தின்போது காவலர் தடியடி ஆகியவற்றில் இறந்தவர்களோ அல்லது நிரந்தரமாக ஊனமுற்றவர்களோ விடுதலைப் போராட்ட வீரர் ஓய்வூதியம் பெறத் தகுதியுடையவர்களாவர். மேலும், இந்திய தேசிய இராணுவத்தில் பணியாற்றியவர்களுக்கும், 1946-ஆம் ஆண்டு கடற்படை கலகத்தில் பங்கு கொண்டவர்களுக்கும், மதுரை சதித்திட்ட வழக்கில் சிறைத் தண்டனை அடைந்தவர்களுக்கும் இத்திட்டம் நீட்டிக்கப்பட்டுள்ளது. மேலும், சுதந்திரப் போராட்டத்தின் போது பிடியாணை பிறப்பிக்கப்பட்டதை தவிர்ப்பதற்காகத் தலைமறைவாக இருந்து சுதந்திரப் போராட்டத்தில் பங்கு கொண்டவர்களும், சொத்து பறிமுதல் செய்யப்பட்டவர்களும், அரசுப் பணியிலிருந்து பணி நீக்கம்

செய்யப்பட்டவர்களும், அதற்கு ஆதாரமாக நீதிமன்ற அல்லது அரசு ஆவண ஆதாரங்களைச் சமர்ப்பித்தால் விடுதலைப் போராட்ட வீரர் ஓய்வூதியம் பெறத் தகுதியுடையவர்களாக இத்திட்டத்தில் சேர்த்துக் கொள்ளப்பட்டனர். ஓய்வூதியம் பெறுவதற்கு நிர்ணயிக்கப்பட்ட தகுதிகளில் ஒன்றான மூன்று மாத கால சிறைவாசம் என்பது 01.04.1980 முதல் மூன்று வார காலம் எனக் குறைக்கப்பட்டது. இந்த ஓய்வூதியம் பெறுவதற்கு நிர்ணயிக்கப்பட்டிருந்த வருமான உச்ச வரம்பு 11.03.1983 முதல் நீக்கப்பட்டது.

28. விடுதலைப் போராட்ட வீரர்களுக்கு வழங்கப்படும் ஓய்வூதியம் அரசால் அவ்வப்போது உயர்த்தப்பட்ட விவரம் இணைப்பு-1 ல் கொடுக்கப்பட்டுள்ளது.

29. மாநில அரசின் ஓய்வூதியம் பெற்று வருகின்ற விடுதலைப் போராட்ட வீரர் இறக்க நேரிட்டால், இந்த ஓய்வூதியத் தொகையானது அன்னாரின் மனைவிக்கு / கணவருக்கு / உரிய வயதடையாத குழந்தைகளுக்குத் தொடர்ந்து குடும்ப ஓய்வூதியமாக வழங்கப்படுகிறது. மேற்படி ஓய்வூதியம் பெற்று வருகின்ற விடுதலைப்

போராட்ட வீரர்களின் மகனாயிருந்தால் 18 வயதுக்கு மேலும், மகனாயிருந்தால் 21 வயதுக்கு மேலும், சுயமாய் சம்பாதித்து வாழமுடியாத அளவிற்கு மனவளர்ச்சி குன்றியவராகவோ அல்லது மாற்றுத் திறனாளியாகவோ இருக்க நேர்ந்தால், அவர்களது வாழ்நாள் முழுமைக்கும், தொடர்ந்து ஓய்வூதியம் வழங்கப்படுகிறது. இந்த குடும்ப ஓய்வூதியத் தொகையும் அவ்வப்போது உயர்த்தப்பட்டு வந்துள்ளது. இதன் விவரம் இணைப்பு-II ல் கொடுக்கப்பட்டுள்ளது.

30. விடுதலைப் போராட்ட இயக்கத்தில் பங்கு கொண்டு நாட்டிற்காக குறிப்பிடத்தக்க வகையில் சிறப்பற பணியாற்றிய மேலோரின் தியாகத்தைப் பாராட்டி அவர்களது வாரிசுகளுக்கும் சிறப்பு ஓய்வூதியமானது அரசால் வழங்கப்பட்டு வருகிறது. இந்த திட்டத்தின்படி, சிவகங்கை மருதுபாண்டியர் சகோதரர்களின் வழித்தோன்றல்கள், வீரபாண்டிய கட்டபொம்மனின் நேரடியான முதுநிலை வழித்தோன்றல்கள், இராமநாதபுரம் மாவட்டத்தைச் சேர்ந்த முன்னாள் மன்னர் முத்துராமலிங்க விஜயரகுநாத சேதுபதியின் தகுதியான வழித்தோன்றல்கள் ஆகியோருக்கு மாதம் ஒன்றிற்கு ₹ 500/- வீதம் அரசியல் ஓய்வூதியம் வழங்கப்பட்டு வந்தது.

மேற்கண்ட சிறப்பு ஓய்வூதியமானது ₹ 500/-லிருந்து மாதமொன்றிற்கு ₹ 1,000/-ஆக உயர்த்தப்பட்டு 1.12.2008 முதல் வழங்கப்பட்டு வருகிறது. தற்பொழுது, சிவகங்கை மருதுபாண்டியர் சகோதரர்களின் வழித்தோன்றல்கள் 126 பேர்கள், வீரபாண்டிய கட்டபொம்மனின் நேரடியான முதுநிலை வழித்தோன்றல்கள் 6 பேர்கள் மற்றும் இராமநாதபுரம் மாவட்டத்தைச் சேர்ந்த முன்னாள் மன்னர் முத்துராமலிங்க விஜயரகுநாத சேதுபதியின் தகுதியான வழித்தோன்றல்கள் 74 பேர்களுக்கு உயர்த்தப்பட்ட சிறப்பு ஓய்வூதியம் ₹ 1,000/- மாதமொன்றுக்கு வழங்கப்பட்டு வருகிறது. மேற்கண்ட பயனாளிகள் சிறப்பு ஓய்வூதியத்தை அவர்கள் வாழ்நாள் முழுவதும் பெறுவார்கள்.

31. விடுதலைப் போராட்ட வீரர்களுக்கும் அவர்களது வாரிசுகளுக்கும் வழங்கப்படும் ஏனைய சலுகைகள் பற்றிய விவரம் பின்வருமாறு:

**அ) மருத்துவ வசதிகள்:**

மைய அரசிடமிருந்தோ அல்லது மாநில அரசிடமிருந்தோ அல்லது இரண்டு அரசுகளிடமிருந்தோ ஓய்வூதியம் பெற்று வருகின்ற அனைத்து விடுதலைப்

போராட்ட வீரர்களுக்கும் / விதவைகளுக்கும் / உரிய வயதடையாத குழந்தைகளுக்கும் மாதம் ஒன்றிற்கு ₹ 15/- வீதம் மருத்துவப்படி வழங்கப்படுகிறது. இந்தத் தொகையானது ₹ 15/-லிருந்து மாதமொன்றிற்கு ₹ 100/- ஆக உயர்த்தப்பட்டு 14.09.2011 முதல் வழங்கப்பட்டு வருகிறது. மேற்கூறிய விடுதலைப் போராட்ட வீரர்கள் அல்லது அவரது வாரிசுதாரர்கள் மருத்துவச் சிகிச்சைக்காக பழைய அரசு மருத்துவமனைகளுக்கு வரும்போது 'அ' வகுப்பு வசதிகளுடன் கூடிய இலவச மருத்துவ சிகிச்சையும், புதிய மருத்துவ மனைகளில் கட்டணமில்லாமல் உயர்தர சிகிச்சையும் வழங்கப்படுகிறது.

### **ஆ) போக்குவரத்து வசதி:**

மைய மற்றும் மாநில அரசு ஒய்லுதியம் பெறும் விடுதலைப் போராட்ட வீரர்களுக்கும், விடுதலைப் போராட்ட வீரர்களின் விதவைகள் மற்றும் அவர்களுடைய வாரிசுதாரர்களுக்கும் அரசுப் போக்குவரத்துக் கழகப் பேருந்துகளில் இலவசமாகப் பயணம் செய்ய சலுகைகள் வழங்கப்பட்டுள்ளன.

### **இ) வீட்டு வசதி:**

தமிழ் நாடு வீட்டுவசதி வாரியம் ஒதுக்கீடு செய்யும் வீடுகளில் / மனைகளில் / அடுக்கு மாடி வீடுகளில், ஆதிதிராவிடர் / பழங்குடியினருக்கு ஒதுக்கப்பட்ட 18 சதவிகிதத்திலிருந்தும், சலவையாளர் / நாவிதர்களுக்கு ஒதுக்கப்பட்ட 5 சதவிகிதத்திலிருந்தும் மற்றும் பொது மக்களுக்கு ஒதுக்கப்பட்ட 37 சதவிகிதத்திலிருந்தும் தலா ஒரு சதவிகிதம் வீதம் விடுதலைப் போராட்ட வீரர்களுக்கு ஒதுக்கப்பட்டுள்ளது.

### **ஈ) வேலை வாய்ப்பில் முன்னுரிமை**

வேலைவாய்ப்பு அலுவலகங்களிலிருந்து அரசுத் துறைகளுக்கும் மற்றும் அரசு சார்ந்த நிறுவனங்களுக்கும் வேலைவாய்ப்புக்குத் தகுதியான பெயர் பட்டியல் அனுப்பப்படும்பொழுது விடுதலைப் போராட்டத் தியாகிகளின் சட்டப்படியான வாரிசுதாரர்களுக்கு முன்னுரிமை அளிக்கப்பட்டு வருகிறது.

## உ) ஈமச் சடங்குச் செலவு:

விடுதலைப் போராட்ட வீரர் இறந்தால், அவர்தம் ஈமச் சடங்குச் செலவுக்காக விடுதலைப் போராட்ட வீரரின் மனைவிக்கு அல்லது அவருடைய நேரடி வாரிசுதாரர்களுக்கு உதவித் தொகையாக ₹ 2,000/- உடனடியாக வழங்கப்பட்டு வருகிறது. இத்தொகை 27.05.2011 முதல் ₹ 5,000/- ஆக உயர்த்தப்பட்டுள்ளது. இறந்துபோன விடுதலைப் போராட்ட வீரர்களுக்கு மரியாதை செலுத்தும் வகையில், வட்டாட்சியருக்கு குறையாத பதவியிலுள்ள வருவாய்த் துறை அலுவலர் ஒருவரால் அரசு சார்பில் மறைந்தவரின் உடல் மீது மலர்வளையம் வைத்து மரியாதை செலுத்தப்படுகிறது. மாநில அரசின் / மைய அரசின் ஓய்வூதியம் அல்லது இவ்விரண்டு ஓய்வூதியங்களையும் பெறுகின்ற விடுதலைப் போராட்ட வீரர்கள் அனைவருக்கும் இது பொருந்தும்.

32. தற்போது மாநில அரசின் பல்வேறு வகையான ஓய்வூதியங்களைப் பெறும் விடுதலைப் போராட்ட வீரர்களின் எண்ணிக்கை பின்வருமாறு:

1.	மாநில ஓய்வூதியம் பெறும் விடுதலைப் போராட்ட வீரர்கள் மாதம் ஒன்றுக்கு (₹ 5,000/- + ₹ 100 மருத்துவப்படி)	632
2.	மாநில அரசின் குடும்ப ஓய்வூதியம் பெறும் விடுதலைப் போராட்ட வீரர்களின் வாரிசுகாரர்கள் மாதம் ஒன்றுக்கு (₹ 2,500/- + ₹ 100 மருத்துவப்படி)	1,824
3.	வீரபாண்டிய கட்டபொம்மன் வழித்தோன்றல்கள் (₹ 1,000/-மாதம் ஒன்றுக்கு)	6
4.	சிவகங்கை மருதுபாண்டியர் சகோதரர்களின் வழித்தோன்றல்கள் (₹ 1,000/- மாதம் ஒன்றுக்கு)	126
5.	மன்னர் முத்துராமலிங்க விஜய ரகுநாத சேதுபதியின் வழித்தோன்றல்கள் (₹ 1,000/- மாதம் ஒன்றுக்கு )	74

### 33. மைய அரசின் ஓய்வூதியத் திட்டம்:

15.08.1972 முதல் மைய அரசு விடுதலைப் போராட்ட வீரர்கள் ஓய்வூதியத் திட்டத்தை (Swatantrata Sainik Samman Pension) செயல்படுத்தி வருகிறது. இத்திட்டத்தின்படி வழங்கப்படும் சலுகைகள் பின்வருமாறு:

அ) மைய அரசு விடுதலைப் போராட்ட வீரர் ஓய்வூதியம் பெறும் ஒவ்வொருவருக்கும் ₹ 6,330/-

ஓய்வூதியத்துடன் 143 சதவீதம் அகவிலைப்படியும் சேர்த்து ₹ 15,382/- 1.8.2011 முதல் வழங்கப்பட்டு வருகிறது. இவ்வாறு மைய அரசு ஓய்வூதியம் பெற்று வரும் விடுதலைப் போராட்ட வீரர்கள் மற்றும் வாரிசுதாரர்களின் எண்ணிக்கை 2,237 ஆகும்.

ஆ) மைய அரசு விடுதலைப் போராட்ட வீரர் ஓய்வூதியம் / மைய அரசு குடும்ப ஓய்வூதியம் பெறுபவருக்கு, மாநில அரசின் நிதியிலிருந்து, ₹ 500/- ஓய்வூதியமாக வழங்கப்பட்டு வருகிறது.

34. மேற்குறிப்பிட்ட விடுதலைப் போராட்ட வீரர் ஓய்வூதியத் திட்டங்களுக்காக 2012-2013 ஆம் ஆண்டிற்கு ₹ 13,08,99,000/- நிதி ஒதுக்கீடு செய்யப்பட்டுள்ளது.

**ஓ. பன்னீர்செல்வம்**  
நிதி அமைச்சர்

### இணைப்பு – 1

**மாநில அரசால் விடுதலைப் போராட்ட வீரர்களுக்கு வழங்கப்படும் மாதாந்திர ஓய்வூதியத் தொகை விவரம்**

வ. எண்.	கால அளவு	ஓய்வூதியத் தொகை (₹)
1.	01.10.1966 முதல்	50/-
2.	15.08.1972 முதல்	75/-
3.	01.04.1979 முதல்	100/-
4.	25.01.1981 முதல்	150/-
5.	10.06.1986 முதல்	250/-
6.	01.08.1989 முதல்	350/-
7.	01.01.1991 முதல்	400/-
8.	01.08.1992 முதல்	1,000/-
9.	01.09.1995 முதல்	1,500/-
10.	15.08.1997 முதல்	3,000/-
11.	01.05.2007 முதல்	4,000/-
12.	01.09.2009 முதல்	5,000/-

## இணைப்பு – 2

**மாநில அரசால் விடுதலைப் போராட்ட வீரர்களின்  
குடும்பத்தினருக்கு வழங்கப்படும் மாதாந்திர குடும்ப  
ஓய்வூதியத் தொகை விவரம்**

வ. எண்.	கால அளவு	ஓய்வூதியத் தொகை (₹)
1.	01.10.1966 முதல்	50/-
2.	15.08.1972 முதல்	75/-
3.	01.04.1979 முதல்	100/-
4.	25.01.1981 முதல்	150/-
5.	10.06.1986 முதல்	250/-
6.	01.08.1989 முதல்	350/-
7.	01.01.1991 முதல்	400/-
8.	01.08.1992 முதல்	500/-
9.	01.09.1995 முதல்	750/-
10.	15.08.1997 முதல்	1,500/-
11.	01.05.2007 முதல்	2,000/-
12.	01.09.2009 முதல்	2,500/-

